

# حمدِ باری تعالیٰ



## مقاصد

اس نظم کو پڑھنے کے بعد طلبہ اس قابل ہو جائیں گے کہ وہ:

- اللہ تعالیٰ کی صفات سے متعارف ہو سکیں۔
- نظم کو درست لب و لہجے اور تلفّظ کے ساتھ دہرا سکیں گے۔
- نظم کی تشریح اور مرکزی خیال بیان کر سکیں۔





تعریف اس خدا کی جس نے جہاں بنایا  
کیسی زمیں بنائی ، کیا آسماں بنایا  
مٹی سے بیل بوٹے کیا خوش نما اگائے  
پہنا کے سبز خلعت ان کو جواں بنایا

خوش رنگ اور خوش بو گل پھول ہیں کھلائے  
اس خاک کے کھنڈر کو کیا گلستاں بنایا  
سورج سے ہم نے پائی گرمی بھی ، روشنی بھی  
کیا خوب چشمہ تو نے اے مہرباں بنایا



یہ پیاری پیاری چڑیاں پھرتی ہیں جو چہکتی  
قدرت نے تیری ان کو تسبیح خواں بنایا  
رحمت سے تیری کیا کیا ہیں نعمتیں میسر  
ان نعمتوں کا مجھ کو ہے قدرداں بنایا

ہر چیز سے ہے تیری کاری گری ٹپکتی  
یہ کارخانہ تو نے کب رائیگاں بنایا

## مشق

| الفاظ   | معنی                 |
|---------|----------------------|
| خوش نما | خوبصورت              |
| خلعت    | لباس                 |
| کھنڈر   | برباد عمارت          |
| گلستاں  | باغ                  |
| چشمہ    | بہتا ہوا قدرتی پانی  |
| رایگاں  | بے فائدہ             |
| چہکتی   | پیاری آواز میں بولنا |

(الف) نیچے دیے گئے مختصر سوالات کے جوابات لکھیے۔

- ۱۔ شاعر نے حمد میں اللہ تعالیٰ کی کون کون سی صفات بیان کی ہیں؟
- ۲۔ شاعر نے چڑیوں کے چکنے کو تسبیح خواں کیوں کہا ہے؟
- ۳۔ سورج سے ہمیں کیا کیا فوائد ملتے ہیں؟
- ۴۔ اللہ تعالیٰ نے کس چیز کو گلستاں بنایا؟
- ۵۔ اللہ تعالیٰ نے چڑیوں کو کیسا بنایا؟



(ب) مندرجہ ذیل سوالات کے تفصیلی جوابات تحریر کریں۔

- ۱۔ اس حمد میں شاعر نے زمین اور آسمان کی تخلیق کو کس انداز میں بیان کیا ہے؟
- ۲۔ اس حمد میں اللہ کی قدرت اور کاریگری کا کس طرح ذکر کیا گیا ہے؟
- ۳۔ مندرجہ ذیل شعر میں "خاک کے کھنڈر" سے کیا مراد ہے؟ تفصیل سے بیان کریں۔  
خوش رنگ اور خوش بو گل پھول ہیں کھلائے  
اس خاک کے کھنڈر کو کیا گلستاں بنایا
- ۴۔ اس حمد میں انسان کے لیے کیا پیغام دیا گیا ہے؟

(ج) مندرجہ ذیل اشعار کی تشریح حوالہ شاعر کے ساتھ اپنی کاپی میں تحریر کریں۔

\_\_\_\_\_ بند نمبر 1

تعریف اس خدا کی جس نے جہاں بنایا  
کیسی زمین بنائی ، کیا آسمان بنایا  
مٹی سے بیل بوٹے کیا خوش نما اُگائے  
پہنا کے سبز خلعت ان کو جواں بنایا

\_\_\_\_\_ بند نمبر 2

ہر چیز سے ہے تیری کاری گری ٹپکتی  
یہ کارخانہ تو نے کب رائیگاں بنایا



(د) درج ذیل سوالات کے درست جواب پر (✓) کا نشان لگائیے۔

۱۔ اللہ تعالیٰ نے مٹی سے بیل بوٹے اُگائے:

- |                          |              |                          |         |
|--------------------------|--------------|--------------------------|---------|
| <input type="checkbox"/> | خوب صورت     | <input type="checkbox"/> | خوش دار |
| <input type="checkbox"/> | سر سبز شاداب | <input type="checkbox"/> | خوش نما |

۲۔ گرمی کے علاوہ ہمیں سورج سے حاصل ہوتی ہے:

- |                          |       |                          |        |
|--------------------------|-------|--------------------------|--------|
| <input type="checkbox"/> | گرمی  | <input type="checkbox"/> | دھوپ   |
| <input type="checkbox"/> | روشنی | <input type="checkbox"/> | سب کچھ |

۳۔ چمکتی ہوئی چڑیاں دراصل:

- |                          |                        |                          |                      |
|--------------------------|------------------------|--------------------------|----------------------|
| <input type="checkbox"/> | خوشی کا اظہار کرتی ہیں | <input type="checkbox"/> | تسبیح خوانی کرتی ہیں |
| <input type="checkbox"/> | خوراک مانگتی ہیں       | <input type="checkbox"/> | عادت سے مجبور ہیں    |

۴۔ دنیا کی ہر چیز سے اللہ تعالیٰ کی ظاہر ہو رہی ہے:

- |                          |      |                          |          |
|--------------------------|------|--------------------------|----------|
| <input type="checkbox"/> | قدرت | <input type="checkbox"/> | کاری گری |
| <input type="checkbox"/> | عظمت | <input type="checkbox"/> | سب کچھ   |

۵۔ درختوں کی چھاؤں ہمیں فراہم کرتی ہے:

- |                          |      |                          |        |
|--------------------------|------|--------------------------|--------|
| <input type="checkbox"/> | آرام | <input type="checkbox"/> | تازگی  |
| <input type="checkbox"/> | سکون | <input type="checkbox"/> | سب کچھ |



## لکھائی کی مہارت

(ھ) مندرجہ ذیل الفاظ پر اعراب لگائیں اور انہیں بلند آواز سے پڑھ کر صحیح تلفظ کے ساتھ ادائیگی کی مشق کریں اور ان الفاظ کو اپنے جملوں میں استعمال کریں۔

| الفاظ  | جملے |
|--------|------|
| خلعت   |      |
| کھنڈر  |      |
| گلستان |      |
| چہکتی  |      |
| تسبیح  |      |
| سبز    |      |

## عملی سرگرمی

(و) اللہ تعالیٰ کے دس صفاتی نام اپنی کاپی میں خوش خط لکھیں۔ ہر اسم مبارک کے ساتھ ترجمہ بھی لکھیں۔



کیا آپ جانتے ہیں؟

## اردو شاعری کی اصناف (اقسام)

الف (مسدّس)

مسدّس شاعری کی وہ صنف ہے جس میں ہر بند تین اشعار (یعنی چھ مصرعے) پر مشتمل ہوتا ہے۔  
علامہ اقبال کی نظم ”شکوہ“ بھی مسدّس کی صورت میں ہے۔

تو ہی کہہ دے کہ اکھاڑا در خیبر کس نے      شہر قیصر کا جو تھا اس کو کیا سر کس نے  
توڑے مخلوق خداوندوں کے پیکر کس نے      کاٹ کر رکھ دیئے کفار کے لشکر کس نے  
کس نے ٹھنڈا کیا آتشکدہ ایراں کو      کس نے پھر زندہ کیا تذکرہ یزداں کو

ب (مخمس)

مخمس ایسی شاعری کو کہتے ہیں جس کے ہر بند میں پانچ مصرعے شامل ہوں۔  
میر تقی میر کی یہ نظم ملاحظہ ہو۔

حالت تو یہ ہے مجھ کو غموں سے نہیں فراغ      دل سوزش درونی سے جلتا ہے جوں چراغ  
سینہ تمام چاک ہے، سارا جگر ہے داغ      ہے نام مجلسوں میں مرا میرِ بے دماغ

از بس کہ کم دماغی نے پایا ہے اشتہار



ج (رباعی)

رباعی ایک مخصوص صنفِ شاعری ہے جس میں صرف چار مصرعے ہوتے ہیں۔ اس میں پہلے، دوسرے اور چوتھے مصرعے میں قافیہ ہوتا ہے جبکہ تیسرا مصرع اکثر آزاد ہوتا ہے۔ میرانیس کی کئی رباعیات مشہور ہیں۔

رتبہ جسے دنیا میں خدا دیتا ہے  
وہ دل میں فروتنی کو جا دیتا ہے  
کرتے ہیں تہی مغز ثنا آپ اپنی  
جو ظرف کہ خالی ہے صدا دیتا ہے

(میرانیس)

د (مثلث)

مثلث شاعری کی وہ صنف ہے جس میں ہر بند تین مصرعوں پر مشتمل ہوتا ہے۔  
مثال: عشق کے موضوعات پر لکھے گئے کچھ اشعار مثلث کی صورت میں ہوتے ہیں۔

زیست دشوار ہے جب دل کی اذیت ہوگی  
کل میرے گھر جائے تو سخت قباحت ہوگی  
جان رخصت میرے تن سے دم رخصت ہوگی

یہ اصطلاحات شاعری کی مختلف ہیئتوں کو بیان کرتی ہیں۔ ان میں سے بعض اردو شاعری میں زیادہ استعمال کی جاتی ہیں اور بعض کم۔